



PR220040

13.01.22

4

## **STQARRIJA MILL-MINISTERU GHALL-EDUKAZZJONI U L-ISPORT**

### ***Investiment ta' €3 miljun fl-Istadium Matthew Micallef St John***

Proġett b'investiment ta' €3 miljun se jgħolli l-livell tal-istadium Matthew Micallef St John għal wiehed internazzjonali, u b'hekk se tgawdi l-komunità kollha sportiva u l-atleti jkollhom faċilitajiet mill-aqwa fejn ikomplu jiprattikaw l-isport tagħhom.

“Qed inkomplu ninvestu f'dan il-qasam, kif rifless fil-baġit għal din is-sena, u dan il-proġett tant mistenni se jkompli jzid mal-proġetti li wettaqna u mal-faċilitajiet sportivi li tejjibna. B'dan l-investiment il-faċilitajiet f'dan il-kumplex issa se jkunu jistgħu jospitaw kompetizzjonijiet kemm lokali u wkoll internazzjonali f'ambjent imtejjeb u modern”, stqarr il-Ministru għall-Edukazzjoni u l-Isport Clifton Grima.

“Mhux biss se nwettqu proġett ieħor għall-benefiċċju tal-isportivi Maltin u Għawdxin, imma dan il-proġett se jwassal biex bhala pajjiż inkunu nistgħu nattiraw turizmu sportiv”, qal il-Ministru Grima. Dan se jkun possibbli għaliex il-proġett se jaħseb biex il-faċilitajiet ikunu jistgħu jintużaw f'kull tip ta' temp. Il-proġett se jara wkoll li l-faċilitajiet ikunu aċċessibbli għal kull atleta. “B'dan il-proġett, il-Marsa issa se jkollha erba' impjanti sportivi kollha ta' livell internazzjonali”, kompla l-Ministru Grima.

L-investiment jinkludi l-bini mill-ġdid tal-istand ċentrali, li kellha titwaqqa' minhabba li kienet fi stat perikoluż, titjib tal-faċilitajiet għal-livell adegwat, fosthom billi se jkun irrangat il-bini kollu u se jkunu pprovduti spazji għall-uffiċċji tal-Assoċjazzjoni tal-Atletika. Is-saqaf fuq it-trakka tal-warm-up se jipprovdi wkoll ilqugh għal kull tip ta' temp, biex tkun tista' tintuża matul is-sena kollha u b'hekk pajjiżna jiġbed turizmu sportiv. Mat-tlestija tal-proġett, l-istands se jakkomodaw 3,000 spettatur.

Il-Kap Eżekuttiv ta' SportMalta Mark Cutajar qal li, “Dan il-proġett huwa wiehed partikolari għaliex qed isir fi żmien rekord. SportMalta minn dejjem tat l-importanza neċessarja lill-Isport tal-Atletika u wara investiment ta' miljun u nofs ewro fit-trakka prinċipali u tal-warm up, issa se jsir investiment maġġuri biex il-ground jigi ttrasformat fi stadium ta' kwalita biex jospita kompetizzjonijiet kbar fosthom il-logħob tal-Ispecial Olympics u l-Logħob tal-Pajjiżi ż-Żgħar tal-2023”.

L-investiment jaħseb ukoll fost oħrajn għal kafetterija ġdida u gym ġdid, li bejniethom se jkunu ta' 350 metru kwadru. Madwar il-faċilitajiet kollha se jsir ukoll proġett ta' titjib fl-ambjent permezz ta' tħaddir tal-ispazji kollha filwaqt li jkun imħares l-ambjent bl-istallazzjoni ta' 1,500 metru kwadru ta' pannelli PV.



# PRESS RELEASE

Dan il-proġett jikkumplimenta l-enfasi li qiegħed jagħmel dan il-gvern biex il-pajjiż ikollu faċiltajiet sportivi li permezz tagħhom l-atleti u l-isportivi jkunu jistgħu jgħollu l-istandards fid-dixxiplini sportivi tagħhom u jkunu preparati aħjar għal kompetizzjonijiet internazzjonali.

Is-sena li għaddiet SportMalta hadmet biex tkompli ttejjeb l-infrastruttura sportiva f'pajjiżna fosthom il-padiljun tal-handball, indoor pool ta' livell Olimpiku, il-padiljun tal-basketball, il-pixxina tas-Sirens u sar ukoll ir-restawr tal-bini tal-1903 fil-Marsa. Apparti dan, numru ta' artijiet tal-gvern għaddew lil aktar assoċjazzjonijiet sportivi biex jiżviluppaw il-bini tagħhom.